

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

śrīmadrāmāyaṇē vālmīkiyē ādikāvyaē sundarakāṇḍē

॥ ṣaṭtriṃśaḥ sargaḥ ॥

This document has been prepared by

Sunder Kidāmbi

with the blessings of

śrī raṅgarāmānuja mahādēśikan

His Holiness śrīmad āṇḍavan śrīraṅgam

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

॥ ṣaṭtriṃśaḥ sargaḥ ॥

hanumatā sītāyai mudrikāyā arpaṇaṃ kadā śrīrāghavō
māmuddharīṣyatīti sautsukyaṃ sītāyāḥ praśnō hanumatā
śrīrāmasya sītāviṣayakamanurāgaṃ varṇayitvā sītāyāḥ
sāntvanaṃ ca

bhūya ēva mahātējā
hanūmān pavanātmajaḥ |
abravīt praśritaṃ vākyaṃ
sītāpratyayakāraṇāt || 5.36.1 ||

vānarō'haṃ mahābhāgē
dūtō rāmasya dhīmataḥ |
rāmanāmāṅkitaṃ cēdaṃ
paśya dēvyaṅgulīyakam || 5.36.2 ||

pratyayārthaṃ tavānītaṃ
tēna dattaṃ mahātmanā |
samāśvasihi bhadraṃ tē
kṣīṇaduḥkhaphalā hyasi || 5.36.3 ||

grhītvā prēkṣamāṇā sā
bhartuḥ karavibhūṣitam |

bhartāramiva samprāptaṃ
jānakī muditābhavat || 5.36.4 ||

cāru tad vadaṇaṃ tasyā -
stāmraśuklāyatēkṣaṇam |
babhūva harṣōdagraṃ ca
rāhumukta ivōḍurāṭ || 5.36.5 ||

tataḥ sā hrīmatī bālā
bhartuḥ sandēśaharṣitā |
parituṣṭā priyaṃ kṛtvā
praśāsaṃsa mahākapim || 5.36.6 ||

vikrāntastvaṃ samarthastvaṃ
prājñastvaṃ vānarōttama |
yēnēdaṃ rākṣasapadaṃ
tvayaikēna pradharṣitam || 5.36.7 ||

śatayōjanavistīrṇaḥ
sāgarō makarālayaḥ |
vikramaślāghanīyēna
kramatā gōṣpadīkṛtaḥ || 5.36.8 ||

na hi tvāṃ prākṛtaṃ manyē
vānaraṃ vānararṣabha |
yasya tē nāsti santrāsō
rāvaṇādapi sambhramaḥ || 5.36.9 ||

arhasē ca kapiśrēṣṭha
mayā samabhibhāṣitum |

yadyasi prēṣitastēna

rāmēṇa viditātmanā || 5.36.10 ||

prēṣayisyati durdharṣō

rāmō nahyaparīkṣitam |

parākramamavijñāya

matsakāśaṃ viśēṣataḥ || 5.36.11 ||

diṣṭyā ca kuśalī rāmō

dharmātmā satyasaṅgараḥ |

lakṣmaṇaśca mahātējāḥ

sumitrānandavardhanaḥ || 5.36.12 ||

kuśalī yadi kākutsthaḥ

kiṃ na sāgaramēkhalām |

mahīṃ dahati kōpēna

yugāntāgnirivōtthitaḥ || 5.36.13 ||

athavā śaktimantau tau

surāṇāmapi nigrahē |

mamaiva tu na duḥkhānā -

masti manyē viparyayaḥ || 5.36.14 ||

kaccinna vyathatē rāmaḥ

kaccinna paritapyatē |

uttarāṇi ca kāryāṇi

kurutē puruṣōttamaḥ || 5.36.15 ||

kaccinna dīnaḥ sambhrāntaḥ

kāryēṣu ca na muhyati |

kaccit puruṣakāryāṇi

kurutē nṛpatēḥ sutāḥ || 5.36.16 ||

dvividhaṃ trividhōpāya -

mupāyamapi sēvatē |

vijigīṣuḥ suhṛt kacci -

nmitrēṣu ca parantapaḥ || 5.36.17 ||

kaccinmitrāṇi labhatē -

'mitraiścāpyabhigamyatē |

kaccit kalyāṇamitraśca

mitraiścāpi puraskṛtaḥ || 5.36.18 ||

kaccidāśāsti dēvānāṃ

prasādaṃ pāṛthivātmajaḥ |

kaccit puruṣakāraṃ ca

daivaṃ ca pratipadyatē || 5.36.19 ||

kaccinna vigatasnēhō

vivāsānmayi rāghavaḥ |

kaccinmāṃ vyasanādasmā -

nmōkṣayiṣyati rāghavaḥ || 5.36.20 ||

sukhānāmucitō nitya -

masukhānāmanūcitaḥ |

duḥkhamuttaramāsādya

kaccid rāmō na sīdati || 5.36.21 ||

kausalyāyāstathā kaccit

sumitrāyāstathaiva ca |

abhīkṣṇaṃ śrūyatē kaccit
kuśalaṃ bharatasya ca || 5.36.22 ||

mannimittēna mānārhaḥ
kaccicchōkēna rāghavaḥ |
kaccinnānyamanā rāmaḥ
kaccinmāṃ tārāyīsyati || 5.36.23 ||

kaccidakṣauhiṇīṃ bhīmāṃ
bharatō bhrātrvatsalaḥ |
dhvajinīṃ mantribhīrguptāṃ
prēṣayīsyati matkṛtē || 5.36.24 ||

vānarādhipatiḥ śrīmān
sugrīvaḥ kaccidēsyati |
matkṛtē haribhīrvīrai -
rvṛtō dantanakhāyudhaiḥ || 5.36.25 ||

kaccicca lakṣmaṇaḥ śūraḥ
sumitrānandavardhanaḥ |
astraviccharajālēna
rākṣasān vidhamīsyati || 5.36.26 ||

raudrēṇa kaccidastrēṇa
rāmēṇa nihataṃ raṇē |
drakṣyāmyalpēna kālēna
rāvaṇaṃ sasuhṛjjanam || 5.36.27 ||

kaccinna taddhēmasamānavarṇaṃ
tasyānanaṃ padmasamānagandhi |

mayā vinā śuśyati śōkadīnaṃ

jalakṣayē padmamivātapēna || 5.36.28 ||

dharmāpadēśāt tyajataḥ svarājyaṃ

māṃ cāpyaraṇyaṃ nayataḥ padātēḥ |

nāsīd yathā yasya na bhīrna śōkaḥ

kaccit sa dhairyaṃ hṛdayē karōti || 5.36.29 ||

na cāsya mātā na pitā na cānyaḥ

snēhād viśiṣṭō'sti mayā samō vā |

tāvaddhyahaṃ dūta jijīviṣēyaṃ

yāvat pravṛttiṃ śṛṇuyāṃ priyasya || 5.36.30 ||

itīva dēvī vacanaṃ mahārthaṃ

taṃ vānarēndraṃ madhurārthamuktvā |

śrōtuṃ punastasya vacō'bhīrāmaṃ

rāmārthayuktaṃ virarāma rāmā || 5.36.31 ||

sītāyā vacanaṃ śrutvā

mārutirbhīmavikramaḥ |

śīrasyañjalimādhāya

vākyamuttaramabravīt || 5.36.32 ||

na tvāmihasthāṃ jānītē

rāmaḥ kamalalōcanaḥ |

tēna tvāṃ nānayatyaśu

śacīmiva purandaraḥ || 5.36.33 ||

śrutvaiva ca vacō mahyaṃ

kṣipramēśyati rāghavaḥ |

camūṃ prakarṣan mahatīm

haryṛkṣagaṇasaṃyutām || 5.36.34 ||

viṣṭambhayitvā bāṇaughai -

rakṣōbhyaṃ varuṇālayam |

kariṣyati purīm laṅkāṃ

kākutsthaḥ śāntarākṣasām || 5.36.35 ||

tatra yadyantarā mṛtyu -

ryadi dēvā mahāsurāḥ |

sthāsyanti pathi rāmasya

sa tānapi vadhiṣyati || 5.36.36 ||

tavādarśanajēnāryē

śōkēna paripūritaḥ |

na śarma labhatē rāmaḥ

siṃhārdita iva dvipaḥ || 5.36.37 ||

mandarēṇa ca tē dēvi

śapē mūlaphalēna ca |

malayēna ca vindhyēna

mēruṇā dardurēṇa ca || 5.36.38 ||

yathā sunayanaṃ valgu

bimbōṣṭhaṃ cārukuṇḍalam |

mukhaṃ drakṣyasi rāmasya

pūrṇacandramivōditam || 5.36.39 ||

kṣipraṃ drakṣyasi vaidēhi

rāmaṃ prasravaṇē girau |

śatakratumivāsīnaṃ

nāgapṛṣṭhasya mūrdhani || 5.36.40 ||

na māṃsaṃ rāghavō bhukṭē

na caiva madhu sēvatē |

vanyaṃ suvihitaṃ nityaṃ

bhaktamaśnāti pañcamam || 5.36.41 ||

naiva daṃśān na maśakān

na kīṭān na sarīsrpān |

rāghavō'panayēd gātrāt

tvadgatēnāntarātmanā || 5.36.42 ||

nityaṃ dhyānaparō rāmō

nityaṃ śōkaparāyaṇaḥ |

nānyaccintayatē kiñcit

sa tu kāmavaśaṃ gataḥ || 5.36.43 ||

anidraḥ satataṃ rāmaḥ

suptō'pi ca narōttamaḥ |

sītēti madhurāṃ vāṇiṃ

vyāharan pratibuddhyatē || 5.36.44 ||

dṛṣṭvā phalaṃ vā puṣpaṃ vā

yaccānyat strīmanōharam |

bahuśō hā priyētyēvaṃ

śvasaṃstvāmabhībhāṣatē || 5.36.45 ||

sa dēvi nityaṃ paritapyamāna -

stvāmēva sītētyabhībhāṣamāṇaḥ |

dhṛtavratō rājasutō mahātmā

tavaiva lābhāya kṛtaprayatnaḥ || 5.36.46 ||

sā rāmasaṅkīrtanavītaśōkā

rāmasya śōkēna samānaśōkā |

śaranmukhēnāmbudaśēṣacandrā

niśēva vaidēhasutā babhūva || 5.36.47 ||

|| ityārṣē śrīmadrāmāyaṇē vālmīkiyē ādikāvye

sundarakāṇḍē ṣaṭṭriṃśaḥ sargaḥ ||